

॥ श्रीसरस्वतीस्तोत्रं अथवा
वाणीस्तवनं याज्ञवल्क्योक्त ॥

.. shrISarasvatIstotra by Yajnyavalkya ..

sanskritdocuments.org

July 26, 2016

Document Information

Text title : sarasvatIstotra evaM vANiIstavanaM yAjnyavalkyokta

File name : sarasvatIstotrayAjnavalkyaBVP.itx

Location : doc_devii

Language : Sanskrit

Subject : philosophy/hinduism/religion

Transliterated by : Singanallur Ganesan singanallur at gmail.com, PSA

Easwaran psaeaswaran at gmail.com

Proofread by : Singanallur Ganesan singanallur at gmail.com, PSA Easwaran
psaeaswaran at gmail.com

Description-comments : brahmavaivartapurANa prakRitikaNDa adhyAya
5

Latest update : January 31, 2013

Send corrections to : Sanskrit@cheerful.com

Site access : <http://sanskritdocuments.org>

॥ श्रीसरस्वतीस्तोत्रं अथवा वाणीस्तवनं याज्ञवल्क्योक्त ॥

अथ पञ्चमोऽध्यायः ।

नारायण उवाच ।

वाग्देवतायाः स्तवनं श्रूयतां सर्वकामदम् ।

महामुनिर्याज्ञवल्क्यो येन तुष्टाव तां पुरा ॥ १ ॥

गुरुशापाच्च स मुनिर्हृतविद्यो बभूव ह ।

तदा जगाम दुह्रुवार्तो रविस्थानं च पुण्यदम् ॥ २ ॥

सम्प्राप्यतपसा सूर्यं कोणार्कं दृष्टिगोचरे ।

तुष्टाव सूर्यं शोकेन रुरोद स पुनः पुनः ॥ ३ ॥

सूर्यस्तं पाठयामास वेदवेदाङ्गमीश्वरः ।

उवाच स्तुहि वाग्देवीं भक्त्या च श्रुतिहेतवे ॥ ४ ॥

तमित्युक्त्वा दीननाथो ह्यन्तर्धानं जगाम सः ।

मुनिस्त्रात्वा च तुष्टाव भक्तिनम्रात्मकन्धरः ॥ ५ ॥

याज्ञवल्क्य उवाच ।

कृपां कुरु जगन्मातर्मा मेवं हततेजसम् ।

गुरुशापात्स्मृतिभ्रष्टं विद्याहीनं च दुःखितम् ॥ ६ ॥

ज्ञानं देहि स्मृतिं देहि विद्यां देहि देवते ।

प्रतिष्ठां कवितां देहि शाक्तं शिष्यप्रबोधिकाम् ॥ ७ ॥

ग्रन्थनिर्मितिशक्तिं च सच्छिष्यं सुप्रतिष्ठितम् ।

प्रतिभां सत्सभायां च विचारक्षमतां शुभाम् ॥ ८ ॥

लुप्तां सर्वा दैववशान्नवं कुरु पुनः पुनः ।

यथाऽङ्कुरं जनयति भगवान्योगमायया ॥ ९ ॥

ब्रह्मस्वरूपा परमा ज्योतिरूपा सनातनी ।

सर्वविद्याधिदेवी या तस्यै वाण्यै नमो नमः ॥ १० ॥

यया विना जगत्सर्वं शश्वज्जीवन्मृतं सदा ।

ज्ञानाधिदेवी या तस्यै सरस्वत्यै नमो नमः ॥ ११ ॥

यया विना जगत्सर्वं मूकमुन्मत्तवत्सदा ।

वाग्धिष्ठातृदेवी या तस्यै वाण्यै नमो नमः ॥ १२ ॥

हिमचन्दनकुन्देन्दुकुमुदाम्भोजसंनिभा ।

वर्णाधिदेवी या तस्यै चाक्षरायै नमो नमः ॥ १३ ॥

विसर्गं बिन्दुमात्राणां यदधिष्ठानमेव च ।
 इत्थं त्वं गीयसे सद्भिर्भारत्यै ते नमो नमः ॥ १४ ॥
 यया विनाऽत्र संख्याकृत्संख्यां कर्तुं न शक्नुते ।
 कालं संख्यास्वरूपा या तस्यै देव्यै नमो नमः ॥ १५ ॥
 व्याख्यास्वरूपा या देवी व्याख्याधिष्ठातृदेवता ।
 भ्रमसिद्धान्तरूपा या तस्यै देव्यै नमो नमः ॥ १६ ॥
 स्मृतिशक्तिर्ज्ञानशक्तिर्बुद्धिशक्तिस्वरूपिणी ।
 प्रतिभा कल्पना शक्तिर्या च तस्यै नमो नमः ॥ १७ ॥
 सनत्कुमारो ब्रह्माणं ज्ञानं पप्रच्छ यत्र वै ।
 बभूव जडवत्सोऽपि सिद्धान्तं कर्तुमक्षमः ॥ १८ ॥
 तदाऽऽजगाम भगवानात्मा श्रीकृष्ण ईश्वरः ।
 उवाच स च तं स्तोहि वाणीमिति प्रजापते ॥ १९ ॥
 स च तुष्टाव तां ब्रह्मा चाऽऽज्ञया परमात्मनः ।
 चकार तत्प्रसादेन तदा सिद्धान्तमुत्तमम् ॥ २० ॥
 यदाप्यनन्तं पप्रच्छ ज्ञानमेकं वसुन्धरा ।
 बभूव मूकवत्सोऽपि सिद्धान्तं कर्तुमक्षमः ॥ २१ ॥
 तदा त्वां च स तुष्टाव सन्नस्तः कश्यपाज्ञया ।
 ततश्चकार सिद्धान्तं निर्मलं भ्रमभञ्जनम् ॥ २२ ॥
 व्यासः पुराणसूत्रं समपृच्छद्वाल्मीकिं यदा ।
 var व्यासः पुराणसूत्रं समपृच्छत्वाल्मीकिम् ।
 मौनीभूतः स सस्मार त्वामेव जगदम्बिकाम् ॥ २३ ॥
 तदा चकार सिद्धान्तं त्वद्वरेण मुनीश्वरः ।
 स प्राप निर्मलं ज्ञानं प्रमादध्वंसकारणम् ॥ २४ ॥
 पुराण सूत्रं श्रुत्वा स व्यासः कृष्णकलोद्भवः ।
 त्वां सिषेवे च दध्यौ तं शतवर्षं च पुष्करे ॥ २५ ॥
 तदा त्वत्तो वरं प्राप्य स कवीन्द्रो बभूव ह ।
 तदा वेदविभागं च पुराणानि चकार ह ॥ २६ ॥
 यदा महेन्द्रे पप्रच्छ तत्त्वज्ञानं शिवा शिवम् ।
 क्षणं त्वामेव सञ्चिन्त्य तस्यै ज्ञानं दधौ विभुः ॥ २७ ॥
 पप्रच्छ शब्दशास्त्रं च महेन्द्रस्च बृहस्पतिम् ।

दिव्यं वर्षसहस्रं च स त्वां दध्यौ च पुष्करे ॥ २८ ॥
तदा त्वत्तो वरं प्राप्य दिव्यं वर्षसहस्रकम् ।
उवाच शब्दशास्त्रं च तदर्थं च सुरेश्वरम् ॥ २९ ॥
अध्यापिताश्च यैः शिष्याः यैरधीतं मुनीश्वरैः ।
ते च त्वां परिसञ्चिन्त्य प्रवर्तन्ते सुरेश्वरि ॥ ३० ॥
त्वं संस्तुता पूजिता च मुनीन्द्रमनुमानवैः ।
दैत्यैश्च सुरैश्चापि ब्रह्मविष्णुशिवादिभिः ॥ ३१ ॥
जडीभूतः सहस्रास्यः पञ्चवक्रश्चतुर्मुखः ।
यां स्तोतुं किमहं स्तौमि तामेकास्येन मानवः ॥ ३२ ॥
इत्युक्त्वा याज्ञवल्क्यश्च भक्तिनम्रात्मकन्धरः ।
प्रणनाम निराहारो रुरोद च मुहुर्मुहुः ॥ ३३ ॥
तदा ज्योतिः स्वरूपा सा तेनाऽदृष्टाऽप्युवाच तम् ।
सुकवीन्द्रो भवेत्युक्त्वा वैकुण्ठं च जगाम ह ॥ ३४ ॥
महामूर्खश्च दुर्मेधा वर्षमेकं च यः पठेत् ।
स पण्डितश्च मेधावी सुकविश्च भवेद्भुवम् ॥ ३५ ॥
इति श्रीब्रह्मवैवर्ते महापुराणे प्रकृतिखण्डे नारदनारायणसंवादे
याज्ञवल्क्योक्त वाणीस्तवनं नाम पञ्चमोऽध्यायः ॥

brahmavaivartapurANa prakRitikaNDa adhyAya 5
Encoded and proofread by
Singanallur Ganesan singanallur at gmail.com

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

.. shrISarasvatIstotra by Yajnyavalkya ..
was typeset on July 26, 2016

॥ श्रीसरस्वतीस्तोत्रं अथवा वाणीस्तवनं याद्वयवल्क्योक्त ॥

Please send corrections to sanskrit@cheerful.com

